

امام ابو حنیفہؒ پر جرح و تعدیل کا تحقیقانہ جائزہ

A Research review of the debate on Imam abu Hanifa as Jarh wa Ta'deel

محمد ابراہیمؒ

ڈاکٹر ناصر الدین

ABSTRACT:

Imam Abu Hanifa's personality has earned him a universal recognition throughout the Muslim Ummah. The Ummah has recognized him as an Imam. His jurisprudence is one of the four most popular jurisprudents and it has become more accepted than the rest of jurisprudence over time. It is impossible for anyone else to reach the heights of his knowledge. Wherever he has so many followers, there is no shortage of his opponents, who have been trying to discredit him by spreading falsehoods on his behalf and to this day. There have also been some big scholars who have suffered from such misunderstandings, and they have talked about him. The need is to make it clear to the Ummah what the status of Imam Abu Hanifa is and to what extent the statements against him are acceptable, so that no one who studies the Islamic sciences remain in doubt. The underlying article is also a trivial attempt to carry out the same effort which has been discussed in principle and it has been found that Imam Abu Hanifa is a popular Imam for the whole Umma, so the opinion of some people against him could not be accepted.

Keywords: Imam Abu Hanifa, well-known Imam, Muhadith, Jarah wa tadeel.

امام ابو حنیفہؒ نعمان بن ثابت اس امت کے منتخب افراد میں شمار کیے جاتے ہیں جو اپنے اخلاص و للہیت، علم و تقویٰ، عاجزی و انکساری، اخلاق و عمل اور جو دو سوا کی وجہ سے شہرت کی بلندیوں پر پہنچ گئے۔ آپ مجتہد مطلق ہیں اور ائمہ مجتہدین میں آپ کو مختلف حیثیات سے تفوق حاصل ہے۔ آپ کی مجتہدانہ صلاحیتوں نے مجتہدین کی ایک جماعت تیار کی۔ آپ کی فقہ و حدیث میں گہری واقفیت نے فقہ کے دائرہ کار کو وسعت بخشی۔ آپ کی عظمتِ شان کا اعتراف کرنے والوں میں بڑے بڑے اساطین علم شامل ہیں۔ فقہ و حدیث کے ائمہ نے آپ کو فقہ و حدیث میں امام اعظم مانا ہے اور آپ کے علمی تجربہ کا کھلے دل سے اعتراف کیا ہے۔ بہت سے اہل علم نے آپ کی سوانح حیات لکھی ہے جن میں صرف احناف ہی نہیں بلکہ زیادہ تر مالکی اور شوافع شامل ہیں۔ ان حضرات نے امام اعظم کی سوانح کا حق ادا کیا لیکن کچھ مصنفین نے امام اعظم کے حالات جمع کرتے ہوئے رطب و یابس سب اکٹھا کر دیا۔ اس میں کوئی دورائے نہیں کہ امام ابو حنیفہؒ نعمان بن ثابت ایک بشر ہونے کے ناطے غلطیوں سے معصوم و پاک نہیں لیکن جن حضرات نے امام ابو حنیفہؒ کے نقائص بیان کیے ہیں اور ان کی بنیاد جس طرح کے دلائل پر رکھی ہے، ان کے تحقیقانہ جائزے کی ضرورت ہے تاکہ نئی نسل بالخصوص علوم اسلامیہ میں تحقیق کرنے والے محققین کسی مغالطے کا شکار نہ ہو۔ آئندہ آنے

*Lecturer, Department of Islamic & Religious Studies, Hazara University, Mansihra.

Email: mibrahim.pk@gmail.com

Associate Professor, Department of Islamic & Religious Studies, Hazara University, Mansihra.

والی تحریر میں امام ابو حنیفہؒ پر کی جانے والی جرح کا تحقیقی جائزہ پیش کیا جائے گا۔

امام ابو حنیفہؒ پر کی جانے والی جرح کی تقسیم:

امام ابو حنیفہؒ پر محدثین کرام نے جو جرح کی ہے اسے آسان طریقے پر سمجھنے کے لئے چار مختلف انواع میں تقسیم کیا جاسکتا ہے۔ وہ

انواع درج ذیل ہیں:

- وہ جرح جس میں امام ابو حنیفہؒ کے اعتقادات کے لئے جرح کی گئی اور ان عقائد کو گمراہ کن کہہ کر یہ کوشش کی گئی کہ آپ مرجہ قدریہ وغیرہ کے عقائد کے حامل تھے۔
- وہ جرح جس میں امام ابو حنیفہؒ پر فی الواقعہ جرح نہیں بلکہ صرف و صرف غلط القابات سے انہیں پکارا جاتا ہے۔
- وہ جرح جس میں امام ابو حنیفہؒ کے فروع مسائل میں اجتہادات پر جرح کی گئی ہے۔
- وہ جرح ہے جو فی الواقع بھی جرح ہے اور محدثانہ حیثیت سے امام ابو حنیفہؒ پر کلام کیا گیا ہے۔

ان چار اقسام پر تبصرہ:

امام ابو حنیفہؒ پر کی جانے والی جرح تقریباً انہی چار اقسام میں دائر رہتی ہے۔ ان چاروں میں سے اول جرح ایسی ہے جس میں امام ابو حنیفہؒ کے اعتقادات کو لے کر جرح کی گئی ہے، اس کی تفصیل الگ مقالہ میں پیش کی جائے گی البتہ اس کا حاصل یہ ہے کہ امام ابو حنیفہؒ کے معتقدات پر کی جانے والی تمام جرح قابل اعتبار نہیں اس کی وجہ یہ ہے کہ امام ابو حنیفہؒ کے عقائد پر کتب موجود ہیں، جن میں سے بعض ایسی ہیں جن کی امام ابو حنیفہؒ کی طرف نسبت صحیح اور درست ہے اور ان میں ایسا کوئی عقیدہ شامل نہیں جو جرح کرنے والے ذکر کرتے ہیں۔ سب سے واضح امر یہ ہے کہ امام طحاوی نے عقیدہ طحاویہ میں احناف کے ائمہ ثلاثہ کے عقائد بیان کئے ہیں اور اس میں کوئی ایک عقیدہ بھی ایسا نہیں جن کا جارحین ذکر کرتے ہیں۔

دوسری قسم کی جرح، جرح ہی نہیں اس میں جرح کرنے والا خود ہی مجروح ہو جاتا ہے مثلاً عبد اللہ بن الزبیر الحمیدی سے متعلق مروی ہے کہ وہ سرعام امام ابو حنیفہؒ کو ”ابوجیفہ“ کہا کرتے تھے اور ان کا ایسا کہنا عام مقامات پر ہی نہیں بلکہ مسجد حرام میں لوگوں کے مجمع کے درمیان بھی ہو کرتے تھے۔ منصفانہ بات یہ ہے کہ اس طرح کا لعن طعن خود شریعت میں مذموم ہے جس کے مرتکب پر خود سوالیہ نشان کھڑا ہوتا ہے۔ تیسری قسم کو جرح قرار نہیں دیا جاسکتا یہ محض اعتراضات ہیں۔ کیونکہ فروعی مسائل میں اختلافات صحابہ، اکابر تابعین، صغار تابعین اور تبع تابعین کے درمیان بھی موجود رہا ہے لیکن ان میں سے کوئی بھی ان مسائل میں اختلاف کی وجہ سے مجروح نہیں ٹھہرا۔ مثلاً امام اوزاعی نے سیر کے مسائل میں امام ابو حنیفہؒ پر اعتراض کیے اور ان کی تردید کی اس کے جواب میں امام ابو یوسف نے الرد علی سیر الاوزاعی تحریر کی۔ امام محمد بن حسن الشیبانی نے الرد علی اهل المدینہ لکھی۔ امام شافعیؒ نے الرد علی محمد بن الحسن لکھا۔ امام شافعی کے خلاف عیسیٰ بن ابان نے مستقل کتاب تصنیف کی۔ امام شافعی نے اس کا جواب دیا اور پھر اس جواب کا جواب خصاف نے لکھا۔ اہل علم کے درمیان یہ مناقشے اور تنقیدات چلتی رہتی ہیں لیکن اس کو کسی نے بھی جرح شمار نہیں کیا۔

چوتھی جرح وہ ہے جو حقیقت میں بھی جرح ہے اور محدثانہ اسلوب کے مطابق ہے لیکن اس میں بھی جرح کی دو قسمیں بنتی ہیں ایک وہ جرح وہ غیر مفسر ہے یعنی جس میں جرح کا سبب اور اس کی وجہ بیان نہیں کی گئی۔ دوسری قسم ایسی جرح کی ہے جو واقعاً مفسر تو ہیں مگر بہت کم ہیں۔ آنے والی سطور میں یہ چوتھی قسم کی جرح ہی پر گفتگو ہوگی کیونکہ فی الواقع یہی جرح کہلانے کی حقدار ہے۔

خطیب بغدادی کی جرح کی حقیقت:

امام ابو حنیفہؒ پر جن لوگوں نے جرح کی ہے ان میں سب سے نمایاں خطیب بغدادی ہیں۔ ان کے بعد آنے والے اکثر جرحین نے انہی کی ذکر کردہ جرح کو بنیاد بنایا ہے۔ خطیب بغدادی نے امام ابو حنیفہؒ کے مناقب کے تذکرے کے بعد ان کی جرح ذکر کی ہے۔ ان کی ذکر کردہ ایک ایک جرح کا بالتفصیل جواب مختلف علماء کرام نے دیے ہیں یہاں سب کو ذکر کرنا ممکن نہیں اس لئے خطیب بغدادی نے جو جرح ذکر کی ہیں ان کے بارے میں اہل علم کی آراء پیش کی جاتی ہیں جن سے ان ذکر کردہ جرح کی حیثیت کا علم ہو جاتا ہے، حافظ محمد بن یوسف الصالحی الشافعیؒ فرماتے ہیں: ولا تغتر بما نقله الحافظ ابو بکر بن ثابت الخطیب البغدادی مما یحل بتعظیم الامام ابی حنیفۃ رضی اللہ عنہ فان الخطیب وان نقل کلام المادحین فقد اعقبہ بکلام غیرہم فشان کتابہ بذلت اعظم شین و صار بذالت هدفاً للکبار والصغار واتی بقا ذورۃ لا تغسلها البحار.²

ترجمہ: حافظ خطیب بغدادی نے جو امام ابو حنیفہ کے بارے میں جو محل تعظیم باتیں نقل کی ہیں ان سے دھوکا نہ کھانا۔ خطیب بغدادی نے اگرچہ پہلے مدح کرنے والوں کی باتیں نقل کی ہیں مگر اس کے بعد دوسرے لوگوں کی باتیں بھی نقل کی ہیں اس وجہ سے انہوں نے اپنی کتاب کو بڑا اذکار کر دیا ہے اور بڑوں اور چھوٹوں کے لئے ایسا کرنے سے وہ ہدف ملامت بن گئے ہیں اور انہوں نے ایسی گندگی اچھالی ہے جسے سمندروں کے سمندر بھی نہیں دھوسکتے۔

اسی طرح قاضی القضاة شمس الدین ابن خلکان الشافعیؒ فرماتے ہیں:

وقد ذکر الخطیب فی تاریخہ منها شینا کثیراً ثم اعقب ذالت بذكر ما کان الایق ترکہ والاضراب عنہ فمغل هذا الامام لایشک فی دینہ ولا ورعہ ولا فی حفظہ ولم یکن یعاب بشئ سوی قلة العربیة³

ترجمہ: خطیب نے اپنی تاریخ میں امام صاحب کے بارے میں بہت سے مناقب ذکر کیے ہیں اس کے بعد کچھ ایسی ناگفتہ بہ باتیں بھی لکھی ہیں جن کا ذکر نہ کرنا اور ان سے اعراض کرنا بہت ہی مناسب تھا کیونکہ امام اعظمؒ جیسی شخصیت کے متعلق نہ تو دیانت میں شبہ کیا جاسکتا ہے اور نہ ورع اور حفظ میں آپ پر کوئی نکتہ چینی سوائے قلتِ عربیت کے اور نہیں کی گئی۔

اس عبارت میں علامہ ابن خلکان نے خطیب بغدادی کے بارے میں بالکل واضح موقف اپنایا ہے البتہ آخر کلام میں آپ نے امام ابو حنیفہؒ پر قلتِ عربیت کا ذکر کیا ہے۔ مناسب یہ ہے کہ اس کی وضاحت بھی کر دی جائے۔ امام ابو حنیفہؒ پر قلتِ عربیت کا اعتراض بھی خطیب بغدادی نے کیا اور امام ابو حنیفہؒ کی طرف منسوب ”ولو بابائیس“ سے قلتِ عربیت پر استدلال کیا ہے۔ اس کا جواب حافظ محمد بن ابراہیمؒ دیتے ہوئے فرماتے ہیں: ولو کان الامام ابو حنیفۃ جاہلاً ومن حلیۃ العلم عاطلاً ماتطابقت جبال العلم من الحنفیۃ علی الاشتغال

بمذاہبہ كالقاضي أبي يوسف ومحمد بن الحسن الشيباني والطحاوي وأبي الحسن الكرخي وأمثالهم وأضعافهم فعلماء الطائفة الحنفية في الهند والشام ومصر واليمن والجزيرة والحرمين والعراقين منذ مائة وخمسين من الهجرة إلى هذا التاريخ يزيد على ستمائة سنة فهم أوف لاينحسرون وعوالم لايجصبون من أهل العلم والفتوى والورع والتقوى فكيف يجترئ هذا المعترض ويجوز عليهم أنهم تطابقوا على الاسناد إلى عامي جاهل لايعرف ان الباء تخرج ما بعدها...⁴

ترجمہ: اگر امام ابو حنیفہؒ جاہل اور زیور علم سے عاری ہوتے تو علماء حنفیہ میں علم کے پہاڑ ان کے مذہب پر کیوں مفتق ہوتے؟ مثلاً قاضی ابو یوسفؒ، محمد بن الحسنؒ، طحاویؒ، کرخیؒ اور ان جیسے اور ان سے دو گنے دو گنے حضرات۔ علماء احناف کا طائفہ ہند، شام، مصر، یمن، جزیرہ، حرمین، عراق عرب اور عراق عجم (وغیرہ) میں ایک سو پچاس ہجری سے لیکر آج کی تاریخ تک جو چھ سو سال سے بھی زیادہ عرصہ گزر چکا ہے ہزاروں کی تعداد میں گزر چکے ہیں جو احاطہ سے باہر ہیں اور مختلف ممالک میں پھیلے ہوئے ہیں اور جو شمار میں نہیں آسکتے جو اہل علم اور صاحب فتویٰ اور ورع و تقویٰ کے مالک ہیں۔ سو یہ معترض کیسے جرأت کرتا ہے اور کس طرح ان کے حق میں یہ جائز سمجھتا ہے کہ وہ سب کے سب ایک عامی اور جاہل پر مفتق ہو گئے ہیں جو یہ بھی نہیں جانتا کہ حرف ”ب“ ما بعد کو جردیتا ہے۔

اس عبارت میں حافظ محمد بن ابراہیمؒ امام ابو حنیفہؒ پر قلت عربیت کے اعتراض کا عقلی جواب دیا ہے پھر اس کے بعد انہوں نے اسکے تحقیقی جوابات بھی دیے ہیں۔ بہر حال درج بالا عبارت واضح کرتی ہے کہ امام ابو حنیفہؒ پر قلت عربیت کا اعتراض بے جا ہے۔
خطیب بغدادی کی ذکر کردہ جرح سے متعلق حافظ ابن حجرؒ کی فیصلہ:

خطیب بغدادی نے امام ابو حنیفہؒ پر جرح میں جو روایات بیان کی ہیں ان کا ذکر کرتے ہوئے حافظ ابن حجرؒ کی الشافیؒ فرماتے ہیں:

ومما يدل على ذلك أيضاً أن الأسانيد التي ذكرها للقدح لا يخلو غالبها من متكلم فيه أو مجهول ولا يجوز اجماعاً لعمد عرض مسلم بمثل ذلك فكيف بإمام من أئمة المسلمين.⁵

ترجمہ: اس پر جو چیز دلالت کرتی ہے وہ یہ ہے کہ خطیب بغدادی نے امام ابو حنیفہؒ کی قدر میں جو سندیں پیش کی ہیں وہ بیشتر متکلم فیہ روایات یا مہجول راویوں سے منقول ہیں اور ایسی اسانید سے بالاتفاق کسی مسلمان کی ہتک عزت نہیں کی جاسکتی چاہے جانیکیہ کسی امام کی۔
درج بالا عبارت سے یہ واضح ہوا کہ خطیب بغدادی کی ذکر کردہ روایات کا امام ابو حنیفہؒ کے بارے میں کوئی اعتبار نہیں۔

امام ابو حنیفہؒ کی جانے والی جرح کے اسباب:

امام ابو حنیفہؒ کی جانے والی اس جرح میں بعض حضرات کا تعصب اور حاسدین کی طرف سے پھیلائی گئی غلط فہمیاں شامل ہیں۔

امام ابو حنیفہؒ پر جرح کرنے والے متعصبین:

امام دارقطنیؒ نے امام ابو حنیفہؒ پر جرح کی اور انہیں اپنی سنن میں ضعیف کہا ہے⁶ امام دارقطنی کے ان اقوال پر تبصرہ کرتے ہوئے علامہ عینیؒ فرماتے ہیں: قلت: لو تأدب الدارقطني واستحى لما تلفظ بهذه اللَّفظة في حق أبي حنيفة فَإِنَّهُ إِمام طبق علمه الشرق والغرب، ولما سُئِلَ إِبْنُ مَعِينٍ عَنْهُ فَقَالَ: ثِقَّةٌ مَأْمُونٌ مِمَّا سَمِعْتُ أَحَدًا ضَعْفَهُ⁷

ترجمہ: میں کہتا ہوں اگر دارقطنی ادب و حیا سے کام لیتے تو امام ابو حنیفہؒ کے بارے میں یہ الفاظ منہ سے نہ نکالتے کیونکہ امام

ابو حنیفہؒ کی امامت اور علم دنیا میں مسلم ہے۔ اور جب ابن معین سے امام ابو حنیفہؒ کے بارے میں سوال کیا گیا تو انہوں نے فرمایا کہ میں نے کسی کو ان کی تضعیف کرتے ہوئے نہیں سنا۔

علامہ عینیؒ نے اس کے بعد امام ابو حنیفہؒ کے بارے میں کبار ائمہ کے اقوال نقل کیے اور اس کے بعد علامہ عینیؒ فرماتے ہیں:

وَقَدْ ظَهَرَ لَكَ مِنْ هَذَا تَحَامُلِ الدَّارِ قُطْنِيِّ عَلَيْهِ وَتَعْصِبِهِ الْفُقَايِدَ، وَ لَيْسَ لَهُ مَقْدَارٌ بِاللِّبْسَةِ إِلَى هَوْلَاءِ حَتَّى يَتَكَلَّمُوا فِي إِمَامِهِ مُتَقَدِّمًا عَلَى هَوْلَاءِ فِي الدِّينِ وَالتَّقْوَى وَالْعِلْمِ، وَتَضْعِيفِهِ إِيَّاهُ يَسْتَحِقُّ هُوَ التَّضْعِيفَ⁸ - اور اس سے آپ پر دار قطنی کا امام ابو حنیفہؒ پر بے جا ظلم اور تعصب ظاہر ہوتا ہے دار قطنی کی ان ائمہ کے سامنے کوئی حیثیت نہیں کہ وہ ان ائمہ سے دین تقویٰ اور علم میں متقدم امام پر کلام کرے، بلکہ امام ابو حنیفہؒ کی تضعیف سے وہ خود ضعیف قرار دینے کے مستحق ہیں۔

امام دار قطنیؒ کے بارے میں یہ قول صرف علامہ عینیؒ کا نہیں بلکہ علامہ جمال الدین یوسف الحنبلیؒ اپنی کتاب تنویر الصحیفہ میں (بحوالہ مقام ابی حنیفہ) لکھتے ہیں:⁹ ”وَمِنَ الْمُتَعَصِّبِينَ عَلَى أَبِي حَنِيفَةَ الدَّارِ قُطْنِيُّ وَأَبُو نَعِيمٍ“، یعنی امام ابو حنیفہؒ کے بارے میں جن حضرات نے تعصب برتا ہے ان میں امام دار قطنیؒ اور ابو نعیمؒ بھی شامل ہیں۔ اسی طرح علامہ معین السندیؒ فرماتے ہیں:

وهذا الدار قطنی قد طعن في إمام الائمة أبي حنيفة وضعف ما دار عليه من الاحاديث بسببه وكذلك الخطيب البغدادي قد أفرط في ذلك ولم يعبأ بهما وبمن حذى حذوهما مع اتفاق على توثيقه وجلالة قدره وعظيم منقبته التي نال بها العلم في الشرياعلى ما يشير إليه قوله عَلَيْهِ السَّلَامُ لو كان العلم في الشريا لنال له رجال من فارس۔¹⁰

ترجمہ: امام دار قطنی نے امام الائمہ ابو حنیفہؒ کے بارے میں طعن کیا ہے اور جو حدیثیں ان کے طریق سے مروی ہیں ان کو ضعیف قرار دیا ہے اور اسی طرح خطیب بغدادیؒ نے بھی بہت ہی غلو سے کام لیا ہے مگر ان دونوں اور ان کے نقش قدم پر چلنے والے حضرات کی اس کارروائی کا کوئی اعتبار نہیں کیونکہ امام ابو حنیفہؒ کی توثیق اور جلالت شان اور بڑی فضیلت پر سبھی کا اتفاق ہے جس فضیلت کی طرف آنحضرت صَلَّى اللهُ عَلَيْهِ وَسَلَّمَ کی یہ حدیث اشارہ کرتی ہے کہ اگر علم شریا میں بھی پہنچ جائے تب بھی اتنی بلندی سے فارس کے کچھ لوگ اس کو ضرور حاصل کریں گے۔

علامہ دار قطنیؒ کے بارے میں ائمہ کرام کی ان توضیحات کے بعد ان کی جرح قابل اعتماد نہیں ٹھہرتی۔ دراصل امام ابو حنیفہؒ کے دور ہی سے امام ابو حنیفہؒ کے خلاف طرح طرح کی جھوٹی باتیں منسوب ہو گئی تھی اور لوگ اپنی طرف سے گڑھ کر امام ابو حنیفہؒ کے خلاف استعمال بھی کرتے تھے اور یہ محض تعصب کی بنا پر تھا جیسا کہ حافظ ابن حجرؒ نعیم بن حماد سے متعلق فرماتے ہیں: ”یروی حکایات فی ثلب ابی حنیفۃ کلبھا کذب“¹¹۔ نعیم بن حماد امام ابو حنیفہؒ کے تعصب میں ان سے جھوٹی روایات بیان کرتا تھا۔ مزید امام ابو حنیفہؒ کے دور میں ایسی غلط فہمیوں کے پھیلائے جانے اور ان سے ائمہ کبار کے متاثر ہونے کی ذیل میں صرف دو مثالیں پیش کی جاتی ہیں۔

امام اوزاعیؒ کا اعتراف:

امام اوزاعیؒ کو امام ابو حنیفہؒ کے بارے میں اس طرح کی غلط خبریں پہنچی تھیں جن سے امام ابو حنیفہؒ کی شخصیت مجروح ہوتی تھی لیکن ایک مرتبہ امام اوزاعیؒ کی امام ابو حنیفہؒ سے ملاقات ہوئی فقہی مسائل میں بحث و تمحیص کے بعد مجلس کے آخر میں جب امام اوزاعیؒ سے امام

ابو حنیفہؒ کے بارے میں پوچھا گیا تو امام اوزاعیؒ نے جواب دیا:

غبطت الرجل لكثرة علمه ووفور عقله استغفر الله لقد كنت في غلط ظاهر فانه بخلاف ما بلغني عنه¹²

ترجمہ: اس آدمی کے کثرت علم اور کمال عقل پر مجھے رشک آیا۔ اللہ مجھے معاف کرے۔ میں تو بڑی غلط فہمی میں تھا ان کے متعلق جو باتیں مجھے پہنچی ہیں یہ تو ان باتوں کے بالکل برعکس ہیں۔

سفیان ثوری و دیگر فقہاء کا اعتراف:

سفیان ثوریؒ بھی ان شخصیات میں شامل ہیں جو امام ابو حنیفہؒ کے خلاف پھیلائی گئی باتوں سے متاثر ہو گئے تھے ایک دن آپ چند دیگر فقہاء کے ساتھ امام ابو حنیفہؒ کے پاس آئے اور امام ابو حنیفہؒ سے قیاس کو نصوص پر مقدم رکھنے کے بارے میں پوچھا آپ نے اپنا مذہب ان پر پیش کیا کئی مسائل پر طویل گفتگو ہوئی۔ جب یہ حضرات امام صاحب کی مجلس سے اٹھے تو اتنے متاثر ہوئے کہ سب نے آپ کے ہاتھ چومے اور کہا: ”أنت سيد العلماء فاعف عنا فيما مضى منا من وقبحتنا فيك بخير علم“¹³

ترجمہ: غلط فہمی کی وجہ سے آپ کے بارے میں ہم سے جو غلطی ہوئی ہے ہم اس کی معافی چاہتے ہیں آپ تو علماء کے سردار ہیں۔ ان دو مثالوں سے اس بات کی وضاحت ہوتی ہے کہ امام ابو حنیفہؒ کے دور میں ہی ان کے خلاف غلط باتیں مشہور ہو گئی تھیں جن سے اس وقت کے بڑے بڑے ائمہ متاثر ہو گئے لیکن امام ابو حنیفہؒ ان باتوں سے بری تھے یہی وجہ ہے کہ جب ایسے کبار ائمہ کی امام ابو حنیفہؒ سے ملاقاتیں ہوئیں تو انہوں نے اس غلط تاثر کا برملا اظہار کیا۔ امام ابو حنیفہؒ کی زندگی میں جب اس طرح کی غلط فہمیوں سے ائمہ کبار متاثر ہو سکتے ہیں تو ان کی زندگی کے بعد بھی دوسرے ائمہ کبار ان غلط باتوں سے متاثر ہو سکتے ہیں چنانچہ کئی کبار علماء ان باتوں کا شکار ہوئے لیکن بعد میں آنے والوں نے اس کی توضیح بھی کر دی جیسا امام شمس الدین السخاوی الشافعیؒ کے اس بیان سے واضح ہوتا ہے:

وأما ما أسنده الحافظ ابو الشيخ في كتاب السنة له من الكلام في حق بعض الائمة المقلدين وكذا الحافظ أبو أحمد بن عدی في كامله والحافظ أبو بكر الخطيب في تاريخ بغداد واخرون ممن قبلهم كابن ابی شيبه في مصنفه والبخاری والنسائي مما كنت انزههم من ابراده مع كونهم مجتهدين ومقاصدهم جميلة فينبغي تجنب اقتنائهم فيه¹⁴

ترجمہ: بہر حال حافظ ابو الشیخ نے اپنی کتاب السنۃ میں بعض ایسے اماموں پر جو کلام نقل کیا ہے جن کی تقلید کی جاتی ہے اور اسی طرح حافظ ابن عدیؒ نے کامل میں اور حافظ ابو بکر خطیبؒ نے تاریخ بغداد میں اور دوسرے حضرات نے ان سے پہلے مثلاً ابن ابی شیبہؒ نے اپنی مصنف میں اور اسی طرح امام بخاریؒ اور نسائیؒ نے کلام کیا ہے میں ان کے کلام کو پیش کرنے سے بھی احتراز کرتا تھا باوجودیکہ یہ حضرات مجتہد تھے اور ان کے مقاصد بھی اچھے تھے مگر پھر بھی اس کلام میں ان کی بیروی سے اجتناب کیا جائے۔

میزان الاعتدال میں امام ابو حنیفہؒ پر جرح:

درج بالا عبارات سے یہ بات معلوم ہوتی ہے کہ امام ابو حنیفہؒ کے حاسدین اور مخالفین نے ابتداء ہی سے امام اعظم کی محدثانہ حیثیت کو مجروح کرنے کی کوششیں جاری رکھی ہیں اور تاہنوز یہ جاری ہیں۔ اس کا اندازہ اس بات سے بھی لگایا جاسکتا ہے کہ علامہ ذہبیؒ نے متکلم فیہ

راویوں کے بارے میں ایک مشہور کتاب میزان الاعتدال لکھی اور مخالفین نے اس میں بھی امام اعظم ابو حنیفہؒ کا ترجمہ شامل کر دیا اور میزان الاعتدال کے مطبوعہ نسخوں میں یہ ترجمہ شامل ہے۔¹⁵ حالانکہ علامہ ذہبیؒ نے ایک مشہور کتاب ”تذکرۃ الحفاظ“ ثقہ راویوں پر لکھی¹⁶ اور اس میں امام اعظم ابو حنیفہؒ کا تذکرہ بھی شامل ہے۔ اب یہ کیسے ممکن ہے کہ علامہ ذہبیؒ ایک شخص کو تذکرۃ الحفاظ میں ثقہ راویوں میں شمار کریں پھر اسی شخص کو متکلم فیہ راویوں میں شمار کر کے ضعیف کہہ دیں؟ یہ عقدہ علامہ ذہبیؒ ہی کی ایک عبارت سے حل ہوتا ہے وہ میزان الاعتدال کے مقدمہ میں ایک صراحت فرماتے ہیں: وکذا لا أذكر في كتابي من الأئمة المتبوعين في الفروع أحدا لجلالته في الإسلام وعظمتهم في النفوس، مثل أبي حنيفة، والشافعي، والبخاري¹⁷۔ یعنی اسی طرح میں اپنی کتاب میں ان ائمہ میں سے کسی کا بھی ذکر نہ کروں گا جو فروع و مسائل میں مقتدی اور پیشوا ہیں کہ اسلام میں ان کی جلالت شان اور دلوں میں ان کی عظمت ہے جیسے امام ابو حنیفہؒ، امام شافعیؒ اور امام بخاریؒ۔

علامہ ذہبیؒ کی اس تصریح کے بعد یہ بات واضح ہوتی ہے کہ امام ابو حنیفہؒ کے بارے میں میزان الاعتدال میں درج عبارت مخالفین کی کارستانی ہے۔

علامہ ابن تیمیہؒ کی رائے:

علامہ ابن تیمیہؒ تحریر فرماتے ہیں: كما ان ابا حنيفة وان كان الناس خالفوه في اشيائه وانكروها عليه فلا يستراب احد في فقهه وفهمه وعلمه وقد نقلوا عنه اشياء يقصدون الشناعة عليه وهي كذب عليه قطعاً مثلاً مسألة الخنزير البري ونحوها۔¹⁸

ترجمہ: مثلاً امام ابو حنیفہؒ کی شخصیت دیکھنے کے اگرچہ لوگوں نے ان کے ساتھ بہت سی چیزوں میں مخالفت کی ہے اور ان کی وجہ سے ان پر انکار بھی کیا ہے مگر کوئی شخص ان کی نقاہت فہم اور علم میں شک نہیں کر سکتا اور لوگوں نے محض ان کی عیب جوئی کرتے ہوئے ان کی طرف کچھ ایسی چیزیں بھی منسوب کی ہیں جو قطعی طور پر جھوٹ ہیں جیسے جنگلی خنزیر کا حلال ہونا وغیرہ۔

علامہ ابن عبد البرؒ کی رائے:

علامہ ابن عبد البرؒ امام ابو حنیفہؒ کی مدافعت کرتے ہوئے فرماتے ہیں: الذين رووا عن ابي حنيفة ووثقوه واثنوا عليه اكثر من الذين تكلموا فيه والذين تكلموا فيه من اهل الحديث اكثر ما عابوا عليه الاغراق في الرأي والقياس والارجاء۔¹⁹

ترجمہ: جن لوگوں نے امام ابو حنیفہؒ سے روایت کی اور ان کی توثیق اور تعریف کی ہے وہ ان سے بدرجہا زیادہ ہیں جنہوں نے ان میں کلام کیا ہے اور جن اہل حدیث نے ان میں کلام کیا انہوں نے ان کا زیادہ عیب یہ نکالا ہے کہ وہ رائے و قیاس اور ارعاء میں منہمک ہیں۔

اس بحث کا خاتمہ مشہور شافعی عالم علامہ تاج الدین سبکیؒ کے بیان کردہ اس ضابطے سے بخوبی ہوگی وہ فرماتے ہیں:

الصواب عندنا ان من ثبت امامته وعدالته وكثر مادحوه ومزكوه وندر جارحوه كانت هناك قرينة دالة على سبب جرحه من تعصب مذهبي او غير فانا لانلتفت الى الجرح فيه ونعمل فيه بالعدالة والافلو فتحنا هذا الباب او اخذنا تقديرا الجرح على اطلاقه لماسلم لنا احد من الائمة اذما من امام الاوقد طعن فيه طاعنون وهلك فيه هالكون۔²⁰

ترجمہ: یعنی ہمارے ہاں حق بات یہ ہے کہ جس شخص کی امامت وعدالت ثابت ہو، اس کی مدح و تزیہ کرنے والے زیادہ ہو اور

اس پر جرح کرنے والے شاذ و نادر ہی ہو تو یہاں پر یہ بات اس کی دلیل ہوگی کہ یہ جرح مذہبی تعصب یا کسی اور وجہ سے کی گئی ہے تو ہم ایسی شخصیت کے بارے میں جرح پر توجہ نہیں دیں گے بلکہ عدالت کو ہی معیار بنائیں گے ورنہ اگر یہ دروازہ ہم نے کھول دیا یا جرح کو علی الاطلاق ترجیح دینے لگے تو پھر ائمہ میں سے کوئی بھی نہ بچ سکے گا اس لئے کوئی بھی امام ایسا نہیں گزرا جس پر کسی نہ کسی نے طعن و تشنیع کر کے اپنے لئے ہلاکت کا سامان مہیا نہ کیا ہو۔

جرح و تعدیل کا ایک اہم اصول:

شیخ السلام ابو اسحاق شیرازی شافعیؒ اپنی کتاب "اللمع فی اصول الفقہ" میں رقم طراز ہیں کہ: وجملته أن الراوي لا يخلو إما أن يكون معلوم العدالة أو معلوم الفسق أو مجهول الحال، فإن كانت عدالته معلومة كالصحابه رضي الله عنهم أو أفاضل التابعين كالحسن وعطاء والشعبي والنخعي وأجلاء الأئمة كمالك وسفيان وأبي حنيفة والشافعي وأحمد وإسحاق ومن يجري مجراهم وجب قبول خبره ولم يجب البحث عن عدالته²¹

یعنی جرح و تعدیل کے باب میں خلاصہ کلام یہ ہے کہ راوی کی یا تو عدالت معلوم و مشہور یا اس کا فاسق ہونا معلوم ہو گا یا وہ مجہول الحال ہو گا (یعنی اس کی عدالت یا فسق معلوم نہیں) تو اگر اس کی عدالت معلوم ہے جیسے کہ حضرات صحابہ رضی اللہ عنہم کی اور افضل تابعینؒ کی جیسے حضرت حسن بصریؒ، عطاء بن ابی رباحؒ، عامر شعبیؒ، ابراہیم نخعیؒ، یازرگ ترین ائمہؒ جیسے امام مالکؒ، امام سفیان ثوریؒ، امام ابو حنیفہؒ، امام شافعیؒ، امام احمدؒ، امام اسحاق بن راہویہؒ اور جو ان کے ہم درجہ ہیں، تو ان کی خبر ضرور قبول کی جائیگی اور ان کی عدالت و توثیق کی تحقیق ضروری نہ ہوگی۔

حافظ ابن عبد البر مالکیؒ کا فیصلہ:

حافظ ابن عبد البر مالکیؒ فرماتے ہیں:

أنه لا يقبل فيمن اتخذ جمهور من جماهير المسلمين إماما في الدين قول أحد من الطاعنين²²

ترجمہ: جن ائمہ کو امت نے اپنا امام بنایا ہو، ان پر کسی کی تنقید معتبر نہ ہوگی۔

اسی بات کو حافظ ابن صلاحؒ نے بھی فرمایا ہے۔ وہ فرماتے ہیں کہ: فمن اشتهرت عدالته بين أهل النقل أو نحوهم من أهل العلم وشاء الثناء عليه بالفضة والأمانة، استخني فيه بذلك عن بيئته شهادة بعدالته تنصيماً²³۔ یعنی علماء اہل نقل میں جس کی عدالت مشہور ہو اور ثقاہت و امانت میں جس کی تعریف عام ہو، اس شہرت کی بناء پر اس کے بارے میں صراحتاً انفرادی تعدیل کی حاجت نہیں۔

تعدیل کے درجات:

امام ابو حنیفہؒ پر جرح کی حقیقت کے بعد ضروری ہے کہ مختصراً آپ کی تعدیل پر گزارشات پیش کی جائیں چنانچہ توثیق ابی حنیفہؒ سے

پہلے تعدیل کا درجہ بھی ملاحظہ ہو:

• حافظ ابن صلاحؒ فرماتے ہیں: أما الفاظ التعديل فعلى مراتب الاولی قال ابن حاتم اذا قيل لرواحه انه ثقة او متقن فهو ممن يحتج بحديثه²⁴۔ کسی کی تعدیل کے لئے مختلف الفاظ استعمال کیے جاتے ہیں ابن ابی حاتم فرماتے ہیں کہ اگر کسی کے لئے لفظ ثقہ اور متقن

استعمال کیا جائے تو اس کی حدیث حجت ہے۔

- حافظ ابن حجرؒ فرماتے ہیں: اما المرتبة التي زادها الذهبي والعراقي فانها اعلى من هذه وهو ما كرر احد هذه الالفاظ اما بعينه كثقة ثقة او لا كثقة ثبت وثقة حجة وثقة حافظ²⁵۔ امام ذہبیؒ اور عراقیؒ نے تعدیل کا اعلیٰ مرتبہ یہ بیان فرمایا ہے کہ ثقہ، مثبت، حجة اور حافظ ان الفاظ کو بعینہ مکرر ذکر کیا جائے یا ان کا باہم ملا کر ذکر کیا جائے جیسے ثقہ ثقہ یا ثقہ حجة، ثقہ حافظ اور ثقہ مثبت۔
- علامہ سخاویؒ فرماتے ہیں: هذه التُّكْنَةُ قَدَّمَهَا الْمُطِيبُ حَيْثُ قَالَ: أَرْفَعُ الْعِبَارَاتِ أَنْ يَقَالَ: حُجَّةٌ أَوْ ثِقَّةٌ²⁶۔ یہ نکتہ خطیب ابو بکر نے بیان فرمایا ہے کہ راویوں کے احوال میں سب سے اعلیٰ عبارات یہ ہے کہ لفظ حجت یا ثقہ استعمال کیا جائے۔
- حافظ عراقیؒ فرماتے ہیں: فارفع التعديل ما كرره ثقة ثبت²⁷۔ یعنی سب سے اعلیٰ تعدیل کو مکرر بیان کرنا ہے جیسے ثقہ مثبت۔
- تدریب الراوی میں ہے: المرتبة التي زادها شيخ الاسلام اعلى مرتبة التكرار وهي الوصف بافعل كا وثق الناس واثبت الناس ونحوه²⁸۔ شیخ الاسلام نے تکرار بھی اعلیٰ مرتبہ بیان فرمایا ہے جیسے اوثق الناس اثبت الناس وغیرہ چونکہ امام کی شان میں تعدیل کے کلمات ہر قسم کے جیسے ثقہ اور ثقہ ثقہ وعدل ثقہ بتکرار اور احفظ صیغہ افعل منقول ہے اس وجہ سے تمام اقوال سے اعلیٰ درجہ کے ثقہ اور عادل ثابت ہوتے ہیں۔

امام ابو حنیفہؒ کی تعدیل میں ائمہ کے اقوال:

- تعدیل کے ان درجات کے بعد امام ابو حنیفہؒ کے بارے میں مروی تعدیل کی چند مثالیں ملاحظہ ہوں:
- شیخ الحدیث حضرت امام علی بن المدینیؒ حضرت امام ابو حنیفہؒ کے بارے میں بیان فرماتے ہیں:
- وهو ثقة لا بأس به²⁹۔ یعنی وہ ثقہ اور لا باس بہ ہیں۔
- امام احمد بن محمد البغدادیؒ فرماتے ہیں کہ میں نے امام یحییٰ بن معینؒ سے حضرت امام ابو حنیفہؒ کے بارے میں سوال کیا:
- فقال عدل ثقة ما ظنك بمن عدله ابن المبارك ووكيف³⁰۔ تو انہوں نے فرمایا کہ ہاں وہ عادل اور ثقہ تھے جن کی تعدیل امام عبد اللہ بن المبارک اور وکیع بن الجراحؒ کریں تو ان کے بارے میں کیا خیال کرتے ہو۔
- حافظ ابن حجر عسقلانیؒ فرماتے ہیں: وقال صالح بن محمد الاسدي عن ابن معين كان ابو حنيفة ثقة في الحديث³¹۔
- ترجمہ: صالح بن محمد یحییٰ بن معین سے بیان کرتے ہیں کہ انہوں نے فرمایا کہ ابو حنیفہ حدیث میں ثقہ ہیں۔
- علم جرح و تعدیل کے امام شعبہ بن الحجاج امام ابو حنیفہؒ کے بارے میں فرماتے ہیں:
- كان والله حسن الفهم وجيد الحفظ³²۔ بخدا امام ابو حنیفہؒ بہترین رائے اور بہترین حافظ والے تھے۔
- اور خود امام شعبہؒ امام ابو حنیفہؒ کے شاگرد تھے اور ان سے احادیث روایت کرتے تھے³³۔
- امام یحییٰ بن معینؒ فرماتے ہیں:
- كان (ابو حنيفة) ثقة صدوقا في الفقه والحديث³⁴۔ امام ابو حنیفہؒ علم حدیث اور فقہ میں ثقہ اور صدوق ہیں۔

- یحییٰ بن معینؒ سے منقول ہے: کان ابو حنیفہ ثقة لا یحدث بالحديث الا ما یحفظ ولا یحدث بما لا یحفظ³⁵
- ترجمہ: آپ حدیث بیان کرنے میں ثقہ تھے، صرف وہ حدیث بیان کرتے تھے جو ان کو یاد ہوتی تھی اور جو خوب اچھی طرح یاد نہیں ہوتی تھی وہ روایت نہیں کرتے تھے۔
- یحییٰ بن معین سے سوال کیا گیا کہ کیا سفیان ثوری نے امام ابو حنیفہ سے روایت کیا ہے؟ انہوں نے فرمایا ہاں امام ابو حنیفہ ثقہ تھے اور فقہ میں سچے تھے۔³⁶
- علامہ ابن خلدون فرماتے ہیں:
- مشہور مورخ اور ناقد علامہ ابن خلدون کے نزدیک امام ابو حنیفہ صرف ایک محدث ہی نہیں تھے بلکہ آپ امام صاحب کو علم حدیث کے کبار مجتہدین میں شمار کرتے تھے چنانچہ آپ اپنی بے نظیر اور لاجواب کتاب مقدمہ ابن خلدون میں لکھتے ہیں کہ امام ابو حنیفہ کے علم حدیث میں بڑے مجتہدین میں سے ہونے کی یہ دلیل ہے کہ ان کے مذہب پر رداً و قبولاً اعتقاد اور بھروسہ کیا گیا ہے۔³⁷
- امام یحییٰ بن معین فرماتے ہیں: ولما سئل ابن معین عنه فقال: ثقة مأمون ما سمعت أحداً ضعفه³⁸
- ترجمہ: وہ ثقہ ہیں میں کسی ایسے شخص کو نہیں جانتا جس نے ان کی تضعیف کی ہو۔
- امام شعبہؒ فرماتے ہیں: کان أبو حنیفہ ثقة من أهل الدین والصدق ولعریته بالکذب، وکان مأمونا علی دین الله تعالیٰ، صدوقاً فی الحدیث، وأثنی علیه جماعة من الأئمة الکبار مثل عبد الله بن المبارک، وبعده من أصحابه³⁹
- ترجمہ: امام ابو حنیفہ ثقہ ہیں اہل دین میں اور سچائی میں ان پر جھوٹ کا گمان بھی نہیں کیا جاسکتا دین کے معاملے میں قابل اعتبار ہیں، حدیث میں سچے ہیں عبد اللہ بن مبارک جیسے کبار علماء کرام نے ان کی تعریف کی ہے اور ان کے شاگردوں میں شمار ہوتے ہیں۔

نتائج البحث:

مذکورہ بالابحاث سے درج ذیل نتائج اخذ ہوتے ہیں:

امام ابو حنیفہؒ کی ثقاہت مسلم ہے۔ خطیب بغدادی کی امام ابو حنیفہؒ کے بارے میں ذکر کردہ جرح کا اعتبار نہیں۔ دارقطنی وغیرہ کی جرح امام ابو حنیفہؒ کی تعدیل پر مضر نہیں۔ چند ائمہ کی جرح مبہم امام روشن مقام کے حق میں معتبر نہیں ہے۔ کیونکہ جرح کرنے والے کم اور تعدیل بیان کرنے والے زیادہ ہیں۔ جس شخص کو امت نے امام بنایا ہو ان پر کسی کی تنقید معتبر نہیں۔ علماء اہل نقل میں جس کی عدالت مشہور ہو اور ثقاہت و امانت میں جس کی تعریف عام ہو، اس شہرت کی بناء پر اس کے بارے میں صراحتاً انفرادی تعدیل کی حاجت نہیں۔ امام ابو حنیفہؒ کو امت نے امام بنایا لہذا ان کی تعدیل کے لئے کسی انفرادی تعدیل کی حاجت نہیں ہے۔ کسی شخص کے بارے میں صرف جرح کا پایا جانا ہی اس کو مجروح نہیں کرتا جبکہ تعدیل پر اس سے قوی سبب موجود ہو۔ حافظ ذہبیؒ کے نزدیک امام ابو حنیفہؒ حفاظ میں شامل ہیں۔ میزان الاعتدال میں امام ابو حنیفہؒ کا ترجمہ، خود میزان الاعتدال کے مقدمے کی روشنی میں مشکوک ٹھہرتا ہے، چنانچہ یہی کہا جائے گا کہ یہ ترجمہ بعد میں کسی نے شامل کر دیا اور کسی کتاب میں حذف و اضافہ مجال و ناممکن نہیں تاریخ سے ایسی کئی مثالیں پیش کی جاسکتی ہیں۔

حوالہ جات

- ¹ خطیب بغدادی، أبو بکر أحمد بن علی بن ثابت، تاریخ بغداد، المحقق: الدكتور بشار عواد معروف الناشر: دار الغرب الإسلامي - بیروت الطبعة: الأولى، 1422ھ - 2002 م، ج 15، ص 558
- ² صالحی، محمد بن یوسف الصالحی، عقود الجمال فی مناقب الامام الاعظم ابی حنیفة النعمان، تحقیق ودراسة ملا عبدالقادر افغانی، جامعه ملك عبدالعزیز، سعودیہ عربیہ، ص 48
- ³ ابن خلکان، شمس الدین احمد بن محمد، تاریخ ابن خلکان، ترجمة الامام ابو حنیفہ، دارصادر بیروت 1900ء، ج 5، ص 405
- ⁴ وزیر، محمد بن ابراہیم، الروض الباسم فی الذب عن سنة ابی قاسم رضی اللہ عنہ، ج 1، ص: 311، الناشر: دار عالم الفوائد للنشر والتوزیع
- ⁵ ابن حجر، شہاب الدین احمد بن حجر المکی، الخیرات الحسان، فی مناقب الامام الاعظم ابی حنیفة النعمان، مطبع السعادة مصر، ص 79
- ⁶ دارقطنی، أبو الحسن علی بن عمر، سنن الدارقطن، مؤسسة الرسالة، بیروت، الطبعة الأولى، 1424ھ، ج 2، ص 107، رقم الحدیث 1233
- ⁷ عینی، أبو محمد محمود بن أحمد، عمدة القاری شرح صحیح البخاری، الناشر: دار إحياء التراث العربی بیروت، ج 6، ص 12
- ⁸ ایضاً
- ⁹ صفدر، سرفراز خان صفدر، مقام ابی حنیفہؒ، مکتبہ صفدریہ گجر نوالہ، ص 271
- ¹⁰ محمد معین، دراسات اللیبیب فی الاسوة الحسنة بالحبیب، مطبوعه لاهور، ص 288-289
- ¹¹ عسقلانی، أبو الفضل أحمد بن علی بن محمد بن أحمد بن حجر العسقلانی، تمذیب التهذیب، مطبعة دائرة المعارف النظامية، الهند، الطبعة الأولى، 1326ھ، ج 10، ص 462
- ¹² ابن حجر مکی، الخیرات الحسان، ص 34
- ¹³ شعرانی، عبدالوہاب الشعرانی، المیزان الکبریٰ للشعرانی، ج 1، ص 72، 71
- ¹⁴ سخاوی، محمد بن عبد الرحمن السخاوی، الاعلان بالتویبہ لمن ذم التاریخ، ص 168
- ¹⁵ ذہبی، شمس الدین أبو عبد الله محمد بن أحمد، میزبان الاعتدال فی نقد الرجال، دار المعرفة للطباعة والنشر، بیروت، الطبعة الأولى، 1382ھ - 1963 م، ج 4، ص 265
- ¹⁶ ذہبی، شمس الدین أبو عبد الله محمد بن أحمد، تذکرة الحفاظ، دار الکتب العلمیة بیروت، الطبعة الأولى، 1419ھ - 1998 م، ج 1، ص 126
- ¹⁷ ذہبی، میزبان الاعتدال، ج 1، ص 2
- ¹⁸ ابن تیمیہ، تقي الدين أبو العباس أحمد بن عبد الحلیم، منهاج السنة النبویہ، المحقق: محمد رشاد سالم الناشر: جامعة الإمام محمد بن سعود الإسلامية الطبعة: الأولى، 1406ھ - 1986 م، ج 2، ص 619
- ¹⁹ قرطبی، أبو عمر یوسف بن عبد الله بن محمد بن عبد البر بن عاصم النمري القرطبي، جامع بیان العلم، تحقیق: أی الأشبال الزهیري، دار ابن الجوزي، المملكة العربية السعودية الطبعة: الأولى، 1414ھ - 1994 م، ج 2، ص 1082
- ²⁰ سبکی، تاج الدين عبد الوهاب بن تقي الدين السبكي، طبقات الشافعية الكبرى، المحقق: د. محمود محمد الطناحي د. عبد الفتاح محمد الحلو الناشر: هجر للطباعة والنشر والتوزيع الطبعة: الثانية، 1413ھ، ج 2، ص 9

- ²¹ شیرازی، أبو اسحاق إبراهيم بن علي بن يوسف الشيرازي، اللمع في اصول الفقه، باب القول في الجراح والتعديل، دار الكتب العلمية الطبعة: الطبعة الثانية 2003م 1424 هـ. ص 77
- ²² ابن عبد البر، أبو عمر يوسف بن عبد الله بن محمد بن عبد البر بن عاصم النمري القرطبي، جامع بيان العلم وفضله، تحقيق: أبي الأشبال الزهيري، دار ابن الجوزي، المملكة العربية السعودية الطبعة: الأولى، 1414 هـ 1994 م، ج 2، ص 1094
- ²³ ابن صلاح، عثمان بن عبد الرحمن، أبو عمرو، تقي الدين، معرفة أنواع علوم الحديث، ويُعرف بمقدمة ابن الصلاح، المحقق: نور الدين عتر، دار الفكر سوريا، دار الفكر المعاصر، بيروت، 1406 هـ 1986 م، ص 105
- ²⁴ ابن صلاح، مقدمه ابن صلاح، ص 122
- ²⁵ جلال الدين السيوطي، عبد الرحمن بن أبي بكر، تدريب الراوي في شرح تقريب النواوي، حققه: أبو قتيبة نظر محمد الفاريابي، دار طيبة بيروت، ص 126
- ²⁶ سخاوى، شمس الدين أبو الخير محمد بن عبد الرحمن السخاوي، فتح المغيث بشرح الفية الحديث للعراقي، المحقق: علي حسين علي، مكتبة السنة، مصر الطبعة: الأولى، 1424 هـ / 2003 م، ج 2، ص 117
- ²⁷ سخاوى، فتح المغيث، ج 2، ص 113
- ²⁸ سيوطي، تدريب الراوي، ص 405
- ²⁹ قرطبي، جامع بيان العلم، ج 2، ص 1082
- ³⁰ ابن بزار، حافظ الدين محمد بن محمد بن شهاب، مناقب الامام الاعظم، مجلس دائرة معارف نظاميه، حيدرآباد دكن، بند، الطبعة الاولى: 1321 هـ، ج 1، ص 91
- ³¹ ابن حجر، تهذيب التهذيب، ج 1، ص 450
- ³² ابن حجر مكي، الخيرات الحسان، ص 36
- ³³ قرطبي، أبو عمر يوسف بن عبد الله بن محمد بن عبد البر، الانتقاء في فضائل الثلاثة الأئمة الفقهاء، دار الكتب العلمية، بيروت، ص 127
- ³⁴ ابن حجر مكي، الخيرات الحسان، ص 35
- ³⁵ خطيب، تاريخ بغداد، ج 15، ص 573 / ذهبي، شمس الدين أبو عبد الله محمد بن أحمد، سير اعلام النبلاء، المحقق: مجموعة من المحققين بإشراف الشيخ شعيب الأرنؤوط، مؤسسة الرسالة الطبعة: الثالثة، 1405 هـ / 1985 م، ج 6، ص 395
- ³⁶ ابن حجر عسقلاني، تهذيب التهذيب، 45010
- ³⁷ ابن خلدون، عبد الرحمن بن محمد، مقدمه ابن خلدون، دار الفكر بيروت 1988ء، ج 1، ص 562
- ³⁸ عيني، عمدة القاري شرح صحيح البخاري، ج 6، ص 12
- ³⁹ أيضاً

